



नेपाल राजपत्र

भाग १

श्री ५ को सरकारद्वारा प्रकाशित

खण्ड ३०] काठमाडौं, वैशाख १ गते २०३७ साल [अतिरिक्ताङ्क १

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट विक्रम सम्वत् २०३७ साल
वैशाख १ गते नव वर्षको उपलक्ष्यमा देशवासीका नाममा बक्सेको सन्देश ।

प्यारा देशवासीहरू,

नयाँ वर्ष शुभारम्भ हुने आजको यस सुखद उपलक्ष्यमा समस्त नेपालीको सुख, स्वास्थ्य
एवं समृद्धिको निम्ति शुभ-कामना व्यक्त गर्न पाउँदा हामीलाई खुशी लागेको छ । हाम्रो देशको
इतिहासमा अब छिटै सम्पन्न हुने राष्ट्रिय जनमत संग्रहले सर्वाधिक महत्त्व राख्ने कुरा स्वतः
सिद्ध छ । जनआकांक्षालाई सर्वोपरि राखी जनकल्याणको अभिवृद्धि गर्ने हाम्रो परम्परा रहि-
आएको हुँदा राष्ट्रिय जनमत संग्रहद्वारा हाम्रो देशको निम्ति उपयुक्त ठहरिने राजनैतिक
व्यवस्थाको छनौट गर्ने यो घडी भविष्यका लागि समेत एक स्मरणीय क्षण हुनेछ भन्ने कुरामा
हामी विश्वस्त छौं ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

राजा र प्रजाको निःस्वार्थ र संयुक्त प्रयास नै यस देशको राज्य सञ्चालनको विशेषता हो र भविष्यमा रहनेछ भन्ने कुरा लगभग पाँच वर्ष अघि हाम्रो शुभराज्याभिषेकका अवसरमा हामीले व्यक्त गरेका थियौं । यही परिप्रेक्षमा नेपाली जनताको सुख दुःखमा ह्रदय सहभागी हुने नाताले हाम्रा प्यारा देशवासीहरूले मतदानको माध्यमबाट स्पष्ट गर्ने जनआकांक्षा नै नेपालको राजनैतिक रूपरेखा कोर्नमा हामीले लिनु पर्ने सर्वोपरि निधोको लागि आधार हुनेछ । त्यसैले के पूर्व, के पश्चिम, के उत्तर, के दक्षिण नेपालको कुनै पनि भूभागमा बस्ने नर वा नारी, धनी वा गरीब, बलिया वा निर्धा, पठित वा अपठित उमेर पुगेका सम्पूर्ण नर-नारीले जनमत संग्रहमा सक्रिय रूपले भाग लिन सक्नु । यही कुरा विचार गरेर अरू फौजदारी मुद्दा-बाहेक राजकाजसम्बन्धी मुद्दा लागेका सबै नेपालीलाई हामीले आम माफी बक्सेका छौं ।

जनमत संग्रहको कुरा हामी र हाम्रा प्रजा बीच रहिआएको विश्वाससित गाँसिएको एक गहनतम विषय भएकोले कुनै व्यक्ति वर्ग वा समूह कोही कसैको भित्री अथवा बाहिरी दवावको आड भरोसाबाट कुनै अप्रिय प्रभाव पर्न गएमा यसबाट देशप्रति नै विश्वासघात हुन जाने कुरा निश्चित छ । त्यसैले, शक्तिको कुनै प्रयोग बिना शान्ति र अमन चैनलाई कायम राखी जनमत संग्रह सम्पन्न गर्ने वातावरण तयार पार्नु हामी सबैको यतिखेर कर्तव्य हुन जान्छ । आइपरेको बेलामा नेपाली जातिले प्रत्येक कुरामा सम्यक दृष्टिमात्र पुर्‍याउने होइन, प्रजा-तान्त्रिक व्यवहारको निम्ति नभई नहुने आफ्नो परिपक्वता र सद्बिवेक पनि देखाउन सक्छन् भन्ने कुरा यतिखेर प्रमाणित गर्न सक्नु परेको छ । अनि, नेपाल अनुशासनमा बस्ने प्रजातन्त्र-प्रेमीहरूको एक स्वतन्त्र राष्ट्र हो र यहाँ मर्यादित आलोचनाको कदर पनि हुन्छ भन्ने कुरा बोलीमा मात्र होइन व्यवहारमा समेत यसै जनमत संग्रहलाई उदाहरण बनाई विश्वको सामू राख्न सकौं — यही हाम्रो अभिलाषा छ ।

अन्तमा, यति बेला हामी सबैले नबुझी नहुने नेपाली समाजको वास्तविक स्थिति, असंख्य नर-नारीहरूको जीवनस्तर उठाउन गरिनु पर्ने सतत प्रयासको आवश्यकता, पारस्परिक मेल-मिलाप, एकता र मुलुकको शान्तिको लागि हुनुपर्ने सबै नेपालीको सहयोगको निम्ति फेरि पनि जोड दिन चाहन्छौं । हामी नभूलौं कि नेपाली सबै एक भएमा मात्र प्रभावशाली, साधन सम्पन्न अथवा जतिसुकै बलिया भएपनि कोही कसैले नेपाललाई आफ्नो इसारामा नचाउन सक्दैन । हामी नबिसौं कि आजको जीवन धान्न कठिन पर्ने आर्थिक परिस्थिति र उल्टो दो-महङ्गीबाट देशका बहुसंख्यक जनतालाई मुक्ति दिन सबैको सहयोग र ठोस समाधानको नितान्त आवश्यकता छ । परिस्थितिवश जतिसुकै दुःख, बाधा वा अड्चन भोग्नु परेपनि नेपाली जातिले मानिस भएर मानवोचित मर्यादा कायम राख्नु पर्दछ भन्ने कुरामा विश्वास गर्दै आफ्नो भावी सन्ततिको निम्तिसमेत सुमधुर भविष्यको आशा राख्दछ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

नयाँ वर्षले हामी सबैलाई शान्ति र सच्चा स्वतन्त्रताको साथै हिजोको समझदारी, आजका हाँकहरू सामना गर्न सक्ने साहस र भोलिको निमित्तसमेत नेपाल र नेपालीको कल्याण र न्याय गर्न सक्ने विश्वासलाई बढाउने प्रेरणा देओस्— यही हाम्रो शुभ-कामना छ ।

श्री पशुपतिनाथले हामी सबैलाई शान्ति र सदबुद्धि प्रदान गरून् ।

जय नेपाल !

हुकुम बक्से बमोजिम,
रञ्जनराज खनाल

श्री ५ महाराजाधिराजका सचिव

